

ኑዛዜ ኃጢአት

የካቲት 30 2007 ዓ.ም. (3/10/2015)

ንባብት፡

ሉቃስ 15:11-ፍ፥ ኢሳ 1:16-18፥ መዝ 51:1-19

“እምብአርሲ ምእንቲ ክትሓውዩ ንሓድሕድኩም ኃጢአትኩም ተናዘዙ” (ያዕ 5:16)። ዘሎናዮ እዋን ጊዜ ጸም ግንን ስሓ ዝዕድም ፍሉይ እዋን እዩ። ቤተ ክርስቲያን “ብወርሓት ፋሲካ ተናዚዝካ ቍረብ” ትብለና። ምስ ክርስቶስ ምሉእ ሓድነት ክህልወና ሕጉስን ቅሳነት ዝመልኦ ሕይወት ክነሕልፍ ካብ ልብና ኃጢአት ክነርሕቕ ኣለና።

ኣብ ኃጢአት ዝነበር ሰብ እዚ ዝሰዕብ ነገራት የርኢ፡

- **ሕጉስ ኣይኮነን።** ናይ ምንጪ ሓጎስ ኣምላኽ ኣብኡ ስለ ዘየለ ከምኡ ጸጋ ኣብኡ ስለ ዘይርከብ ቅሱን ኣይኮነን። ቃኤል ንሓዚ ምስ ቀተለ ኩሉ ዝቐትሎ ኮይኑ ተሰሚዕዎ። ኃጢአተኛ ኣምላኽ ምስኡ ስለ ዘየለ ኩሉ ጊዜ ጭኑቕ እዩ።
- **ጽቡቕ ክገብር ኣይክእልን እዩ።** ሕልንኡ ብኻልእ መንፈስ ስለ ዝተወርሰ ኣምላኽ ዝደልዮ ክገብር ይኸብዶ ምናልባት ክገብር እንተ ደለየ ምሉእ ኣይገብሮን እዩ። ኩሉ ጊዜ ኣብ ሃረርታ እምበር ምልኣት ጽቡቕ ግብሪ የብሉን።
- **ምስ ብጻቱ ጽቡቕ ርክብ የብሉን።** ሳዕቤን ኃጢአት ምስ ኣምላኽ ጥራሕ ኣይ ኮነን ርክብ ዝበትከና ምስ ከማና ሰባት እውን ሓቐኛ ርክብ ክንገብር የጸግመና። ክጻላእ ካብ ሰናይ ግብሪ ምግባር ክርሕቕ ጊዜ ኣይወስደሉን እዩ። ኣብ ሕብረተሰብ ኣብ ቤተ ክርስቲያን ቍሰሊ ኮይኑ ክዘርግን ክኸፍእን ይነብር።
- **ሰይጣናዊ ክፍኣት ግብሪ ክገብር ይርኣ።** ሰይጣን ዝማረኸ ሰብ ንኸፍኣት ናተይ ኢሉ ዝለ ዝሕዞ ብቲ ዝገብሮ ክፍኣት ይሕበን እኳድኣ ስራሕ ጅግና ዝገብር ዘሎ ይመስሎ። ኃጢአት ክገብር እንከሎ ኣብ ክንዲ ዝስከፍን ዝሓፍርን ዝተዓወተ ይመስሎ።

ኣብ ኃጢአት ዝርከብ እዝን ካልእን ስለ ዝመልኮ ካብ ኃጢአቱ ክምለስ ፍሉይ ጸጋን ናይ ርእሱ ተበግሶ የድልዮ። እዚ እዋን ነዚ ክንገብር ዝሕግዝ እዩ። ኣብ ውሽጥና ክንኣቱ ክንፍትሽ ንሕወትና ክንሓትት ግድነት እዩ።

ኣብ መኣዲ ንስሓ ክኣቱ ዝደሊ ሰብ ክገብሮ ዝግብኦ ቀንዲ ነገራት ኣሎ።

1. **ምስ ርእሱ ተዛሪቡ ክኸእል ኣለዎ።** “ብደለይ እናዘዘ ኣሎኹ፥ ብኃጢአተይ እጉሂ ኣሎኹ” (መዝ 38:18) ደጊሙ ክኸእል ኣለዎ። ሰብ ንኃጢአቱ ንክፍኣቱ ባዕሉ ክርኢ እንተ ዘይክኢሉ ክንሳሕ ካብ ኃጢአቱ ክምለስ ከቢድ እዩ። ኣብ ርእሱ ኣትዩ ባዲላ ኣብ ቅድሚ ኣምላኽን ሰብን ክፉእ ገረ ኣብ ሰማያዊ ኣቦ ክምለስ ኣሎኒ ኢሉ ዘተ ምስ ርእሱ ክገብር ይግብኦ። ትዕቢትናን ሰይጣንን ብሓደ ኮይኖም ኣብዚ ከይንበጽሕ ይዓግቱና እዋ መገዲ ንስሓ ከይፈለጥናዮ ፀሓይ ትዓርበና።

2. **አብ አምላኽ ክምለስ አሎኒ ክብል አለዎ።** ንዘይትፈልጦ ክትናፍቕ አይትኸእልን ኢኻ ሰብ ንአምላኽ ክናፍቕ ክፈልጦ አለዎ። ምሕረት አምላኽ ከምኡ አብ ግላውን ሓበራውን ዝገበረልና ርኢና አብ አምላኽ ክንምለስ ንኸእል ሽዑ። “አብሳይ እፈልጥ አሎኹ ኃጢአተይውን ኩሉ ጊዜ አብ ቅድመይ እዩ። ንአኻ ንበይንኻ ጥራይ በደልኩ። አብ ቅድመኻ እኮይ ገበርኩ። ክትፈርደኒ ሓቅኻ ኢኻ እንተ ቐጸዕካኒ እውን ቅኑዕ አሎኻ” (መዝ 51:3-4) እናበለ ክጽልን ክእመንን ይክእል። አምላኽ ክርኢ ዘይከአለ ሕልና ጽቡቕ ክገብር ንመገዲ ክፍአት ክሓድግ ጽንኩር እዩ።
3. **ምስካልኣት ዘሎና ርክብ አገዳሲ እዩ።** ካብ ሰብ ክንወጽእ ክንርሕቕ አይንኸእልን ኢና ግን ብሓባር ንመገዲ አምላኽ ክንሕዝ ክንተሓጋገዝ ድላይ አምላኽ እዩ። “እምብኣርሲ ምእንቲ ክትሓውዩ ንሓድሕድኩም ኃጢአትኩም ተናዘዙ” (ያዕ 5:16) ይብለና። አብቲ እንርእዮ ከማና ሰብ መጀመርያ ክንሳሕ ይግባእ። አብ እምነትና አብ ካህን ንናዘዝ እዚ ሕጊ አምላኽ እዩ።
4. **ኃጢአት ብንጹር ክንፈልጦ አሎና።** “ሓደ ሰብ ኃጢአት እንተ ገበረ በቲ ዝገበሮ ኃጢአት ይናዘዝ” (ለዋ 5:5)። ንዝገበርናዮ ኃጢአት ሓደ ብሓደ ዓይነቱ ቍጽፋ (ብዝሑ) ክንእመን አሎና። አብኡ እንከሎ አምላኽ ኩሉ ይፈልጦ እዩ ኢልና ሸፊና ክንናዘዝ ከሎና ንስሓና ጌና ምልኣት የብሉን። ንስሓናን ብሓቂ ከምዝበደልና እሞ ምሕረት ከምእንሓትት ክርኢ አለዎ።
5. **“ንንስሓ ዝበቅዕ ፍረ ግበሩ”** (ማቴ 3:8)። ኃጢአትና ክበዱን ጉድኣቱን ከሳቕየና እሞ መጠኑ ተረዲእና ምሕረት አምላኽ ክንልምን ይግብአና። በዲለ ተጋግዮ ጥራሕ ዘይኮነ ጉድኣት ክፍአትና አብ ርእሰናን ብሰንክና አብ ኃጢአት ዝወደቐ ርኢና ክእሊልና ክንሳሕ አሎና።

ኢየሱስ ካብ ምድረ በዳ ምስ ተመልሰ “እቲ እዋኑ በጺሑ እዩ። መንግስቲ አምላኽ ከአ ቀሪባ እያ እሞ ተነስሑ። ብወንጌልውን እመኑ” (ማር 1:14) እናበለ ሰባት ክንስሑ አብ አምላኽ ክምለሱ ክሰብኽ ጀሚሩ። እዚ አብ ወንጌል ዝሕተት ንስሓ ብዝገበርካዮ ክፍአት ተአሚናካ ይቕረታ ምሕታት ጥራሕ አይኮነን ዘመልክት። “መታኖያ” ማለት ፍጹም ተሓድሶ ካብቲ ዝነበርካዮ ካልእ ሰብ ኮንካ ጨሪሽካ ምቕያር እዩ። ሓዲስ ሰብ ሓዲስ ፍጥረት ኮንካ ምስ አምላኽ ሓደ ክትከውን ዝጽውዕ እዩ።

አብ ብሉይ ኪዳን ነዚ ዝመስል ንንስሓ ዝዕድም ብተደጋጋሚ ንህዝበ እስራኤል ክንገር ንርኢ። ኢሳይስ ነብይ “ተነስሑ ካብ ኃጢአትኩምውን ተሓጸቡ። ንገዛእ ርእሰኹም አንጽሑ። አብ ቅድመይ ክፉእ ምግባር ኅደጉ። ሠናይ ምግባር ተመሃሩ። ብቕንዕና ፍረዱ። ንጥቂዓት ርድእዎም። ንዘኸታማት ፍትሒ አውጽኡሎም። ንመበለታት ተጣበቑለን” (ኢሳ 1:16-18)። አብዚ አምላኽ መጀመርያ ግላዊ ንስሓ ከም ዘድሊ ድሕሪኡ ምስ አምላኽ ዕርቂ ክንገብር ካብኡ ቀጺልና ምስ ከማና ሰብ ዘሎና ርክብ ከምቲ አምላኽ ዝደልዮ ገርና ክነብር ከም ዘድሊ ይነግር። ተነስሑ። ተሓጸቡ። ንኸፍአት ሕደጉ ዝብላ ቃላት ሎሚ እውን አምላኽ አብ ሕይወት ነፍሲ ወከፍና ክብለን ድላይ እዩ።

ኃጥአት የብለይን ዝብል እንተሎ ንርእሱ የታልል አሎ። ቅ. ዮሐንስ አብ ቀዳመይቲ መልእኽቱ “ኃጢአት የብልናን እንተ በልና ንገዛእ ርእሰና ንጥብር አሎና። እታ ሓቂ እውን አባና የላን።

ኃጢአትና እንተ ተናዘዝና አምላኽ እሙንን ጻድቅ ስለ ዝኾነ ንኃጢአትና ይቕረ ክብለልና ካብ ኩሉ በደልና እውን ከንጽሓን እዩ (1ዮሐ 1:8-9) ይብል።

ሓደ ካብቲ ዝኸፍኦ ነገር ሰብ ዝገብሮ ንርእሱ ባዕሉ የታልል ነቲ ዝገበሮ ክፉእ ነገር ክቕበሎ ከም ጽቡቕ ገሩ ክወስዶ አየጽግሞን። ነብያት ንደቂ እስራኤል ክፍኦቶም ካብ ዓቕን ምስ በዝሓ ብዝተፈላለየ መገዲ ይገልጽሎም ነሮም። ክፍኦትኩም ርክዩ ካብ መገዲ አምላኽ ወጺእኩም አሎኹም እናበሉ ክምለሱ ንክፍኦቶም ርክዩም ክኸእሉ ይነግርዎም ነሮም። ዮናስ ነብይ ኣብ ሰብ ንነዌ ምስ ከደ “ነነዌ ኣብ ውሽጢ እዘን ኣርብዓ መዓልቲ እዚኣን ኽትግምጠል እያ” እናበለ ክንስሑ ነገርዎም። ሎሚ አምላኽ ልኡኹ ሰዲዱ ኣብዚ ጊዜ ጸም እንተ ዘይተነሳሕካ/ኪ ክጠፍእ ክትመውት ኢኻ እንተ ዝብለና እንታይ ምገበርና? ሰብ ንነዌ መልእኽቲ አምላኽ ብዮናስ ምስ ተነግሮም “ኩሉ ክጸውም ኣዊጀም ከም ዝተጣዕሱ መታን ከርእዩ ኸኣ ኻብ ዓበይቶም ክሳዕ ናእሽቱኦም ወጮ ተኸድኑ. . . ንጉሥ ካብ ዝፋኑ ተንሢኡ ልብሲ መንግስቱ ቀንጠጠ፣ ወጮ ተኸዲኑ ኣብ ሓሙኹስቲ ተቐመጠ፣ ኣብ ሰብ ነነዌ ኸኣ ኣዋጅ ኣወጀ ሰብ ወይ እንስሳ ገለ ነገር ኣይጥዓሙ፣ መጓሰ ኸብቲ ኸነ መጓሰ ኣባግዕ ገለ እኳ ኣይጥዓማ ኣይውፈራ ማይውን ኣይስተያ፣ ሰብን እንስሳን ወጮ ይከደኑ ዓው ኢሎም ድማ ናብ አምላኽ ይማህሉ ነፍሲ ወከፍ ከኣ ካብ እኩይ መገዱን ካብቲ ኸፋእ ግብሩን ይመለስ” (ዮናስ 3:4-9) ኢሎም ካብ መዓት አምላኽ ተማሒሮም።

ካብ ክፍኦትና ክንምለስ ከሎና አምላኽ ምሕረቱ ይህበና ሓቀኛ ትርጉም ሕይወት ንነብር እም ሽዑ ደቂ አምላኽ መዋርስቲ ክርስቶስ ንኸውን። ንስሓ ኣፍደገ ሰማይ ይኸፍተልና ከምብሓዲስ ሓዲስ ርክብን ጉዕዞን ከምእንሕዝ ይገብረና። ሎሚ ከም ሰብ ነነዌ ኣብ ሓዲስ ምዕራፍ ሕይወትና ክንኣቱ ኣብ እንጽውዓሉ ዘሎና እዋን ክንሰምዕ ደፊርና ንስሓ ክንእውጅ ድላይ አምላኽ እዩ።

ኣብ አምላኽ ከይምለስ ከይንስሕ ዓጊቱኒ ዘሎ እንታይ እዩ ክንብል ኣሎና። ኣብ ክፍኦትናን ኃጢአትናን ተረረርና ምምላስ ምስ ኣበና ኣብ ውሽጥና ሰላም የብልናን፣ ቅሱን ሕይወት የብልናን ኣብ ዝኾነ እንህቦ ፍርዲ ወይ ርኢቶ ብቲ ኃጢአትና ዝተጸልወ እዩ ስለዚ ጽቡቕ ክንገብር የጸግመና፣ ክንምለስ ድፍረት የድልየና። ንስምዒትና ንኣተሓሳስና ክነሸንፍ ኣሎና። ተረርና ሕይወትና ኣብ ጸላም ክትነብር ኣይንፍረዳ። አምላኽ ብሕዝቅኤል ነብይ ገሩ “ኃጥእ ካብ እከይ መገዱ ኺምለስ እምበር ብሞት ኃጥእ ባህ ኣይብለንን እዩ፣ ስለዚ ኣንቱም ሕዝቢ እስራኤል ስለምንታይክ እትሞቱ ካብቲ እኩይ መገድኹም ተመለሱ” (ሕዝ 33:11) ዝብሎ ንነፍሲ ወከፍና ዝቐርብ ዘሎ መጻዋዕታ እዩ።

አምላኽ ክንምለሰ ይጽበየና:

እግዚአብሔር ንቀዳሞት ወለድና ምስ ሓደግዎ ካብኡ ካልእ ሕይወት ምስ መረጹ “ኦ ኣዳም ኣበሎኻ እናበለ ደልይዎም። ክምለስዎ ዝደለ ንሱ እዩ። ሎሚ እውን ንነፍሲ ወከፍና ኦ እገሌ/ እገሊት ኣበለኻ/ኺ እናበለ ኣብኡ ክንምለስ ይሓተና ኣሎ። መገዲ ጥፍኦት ሒዝና ኣብ መከራን ውርደትን ኣብ ገፍሕ መገዲ ግን ውርደትን መከራን ኣብ ዘምጽእ ሕይወት እንተ ሎና ክንምለስ ሎሚ እዋኑ እዩ።

ኣብ ራእይ ዮሃንስ ”እንሆ ኣብ ኣፍደገ ደው ኢለ ማዕጾ ሿሕኳሕ ኣብል ኣሎኹ፣ ሓደ እኳ ድምፀይ ሰሚዑስ ማዕጾ እንተ ኸፈተልይ ናብኡ ኸኣቱ ምስኡ ኣብ መኣዲ ኸቐመጥ እዩ፣ ንሱውን ምሳይ ኪቐመጥ እዩ” (ራእ 3:20) ዝብል ነንብብ። ኣብ ዕለታዊ ሕይወትና ኣብኡ ክንምለስ መገዱ ክንሕዝ ይጽበየና። ሕይወት ጉዕዞ እዩ ኢየሱስ ኣነ “መገድን ሓቕን ሕይወትን እዩ” እናበለ ኣብ መገዱ ክንርከብ ንል መገዲ ሒዝና ከይንጠፍእ ይነግረና። መገዲ አምላኽ ጸባብ

እያ ይብለና ጸባብ ዝገብራ እቲ ፈተና ዓለምን ባዕልና ብሕመቕና እነምጽኦ ድኽመትን እዩ። ልኡኻት ኣምላኽ ኣብዚ ዓለም እና ተዛነዩ ክነብሩ ኣይክኣልን እዩ። “ኩሉ ጊዜ ነቂሕኩም ንብሩ” እዩ ዝብለና።

ኣብ ወንጌል ሉቃስ እቲ ቦታኒ ውሉድ ካብ ቤት ኣብኡ ምስ ወጸ ንመገዲ ክፍኣት ናተይ ኢሉ ምስ ተተሓሓዞ ኣብ መጀመርያ ዝተዓወተ መሲልዎ ዝበለጸ ነጻነት ዝረኸበ መሲልዎ እናወዓለ እና ሓደረ ምስ ረኣዮ ግን ዝመረጸ ሕይወት ሞት ከምዝኾነ ክርኢ ክኢሉ። ነዚ ውሉድ ሓደ ካብቲ ፍሉይ ዝገብሮ ክፍኣቱ ክርኢ ክኢሉ። ንቤት ኣብኡ ክፍፍቕ ጀሚሩ ስለዚ ኣብ ጉዕዞ ንስሓ ክጉዓዝ ጀሚሩ። “ኸው ናብ ልቡ ተመልሰ . . . ተንሢኦ ናብ ኣቦይ ኪኸይድ እሞ፣ ኣቦ ኣብ ቅድሚ ሰማይን ኣብ ቅድሜኻን ኃጢአት ገበርኩ፣ ደጊም ወድኻ ክብሃል ኣይበቅዕን እዩ፣ ከም ሓደ ካብ ገላውኻ ግበረኒ ኽብሎ እዩ” (ሉቃ 15:17-19) ኢሉ ምስ ነፍሱ ተዛሪቡ። እዚ ገና ኣብ ዓዲ ጓና ኣብ ማእከል ሓሳሙ እንከሎ እዩ ሓሲብዎ ንጉዕዞ ንስሓ ካብቲ ቦታ ኃጢአት ጀሚርዎ።

ኣብ ንስሓ ክንኣቱ ክንሳቕ ክንዋርድ የድልየና እዩ ምኽንያቱ ካብ ኣምላኽ ካብቲ ዘፍቅረናን ኩሉ ሰናይ ዝገበረልና ኣምላኽ ስለ ዝተፈለገና። ከምዚ ቦታኒ ወዲ እምብኣር ኣብ ልብና ንእቶ ነቲ ብሰንኪ ኃጢአትና ኣጥፊእናዮ ዘሎና ጸጋ ፍቕርን ምሕረትን ንርኣ። ካብ ቤት ኣቦና ካብ ወገና ካብ ቤተ ክርስትያና ርሒቕና ብኻልእ ተመሊኽና እንተሎና ሎሚ ክንምለስ እዋኑ እዩ። ኣምላኽ ንስሓና ክቕበል ብወገና ምብጋስ የድሊ። ኮፍ ኢልና ከመለኹ ኣበሎኹ ኢልና እስኪ ንፈትኸ ሕልናና ኸው ደፊርና “በዲለ ተጋግዮ” ኢልና ንተኣመን።

ወላዲ ኩሉ ጊዜ በደል ውሉዱ ዳርጋ ኣይቅበልን እዩ። ሓንትስ ፍቕሪ ወላዲ የርኢ እምበር ኩሉ ጊዜ ምስኡ ክነብር እዩ ዝደልዮ። ኣብ ባህልና ብርኪ ምውጻእ ዝብሃል ኣሎ ብዙሕ ጊዜ ወለዲ ብርኮም ከውጽእዎም ኣይህወኹን እዮም ደቆም እዮም ዝሓቱ ብርግጽ ብርክኻ ምውጻእ ጌጋ ኣይኮነን እንተ ኹን ብርክይ ወጺኦ ኢላካ ካብ ቤት ኣቦኻ ምርሓቕ እዩ እቲ ጸገም ዘምጽእ ዘሎ።

ሰማያዊ ኣቦና ኃጢአትና ከቢዱና ንመገዲ ንስሓ ክንሕዞ ምስ ጀመርና ጸግኡ ኃይሉ ይህበና እሞ ብማዕዶ ጣዕሚ ገዛና ከምእንርኢ ይግብረና። ኣምላኽ ኣብኡ ገጽና ክንመጽእ ምስ ረኣየ ይቕበለና “ተንሢኡ ኸኦ ናብ ኣብኡ ተመልሰ ኣብኡ ድማ ገና ርሒቕ ከሎ ረኣዮ እሞ ደንገጸሉ ጎዩ ኸኦ ብኸሳዱ ሓኒቕ ሰዓም”። እዚ ምስዓም እዚ ናይ ምሕረት ሕድገት ምስዓም እምበር ናይ ፍፍቕት ጥራሕ ኣይኮነን። “እዚ ወደይ ሞይቱ ነይሩ ሓውዩ ጠፊኡ ነሩውን ተረኺቡ እዩ” እናበለ ብዓል ዝገብር ኣቦ እዩ ዘሎና።

ኃጢአት ካብ ኣምላኽን ካብ ሰብናን እዩ ዝፈልየና። ዘምጽኣልና ጉድኣት ቀልጢፉ ኣይርድኣናን እዩ ክሳብ ኣብ ደረጃ እንስሳን ሞት ምስ ኣብጽሓና ኣብ ተስፋ ቍርጸት ከም እንበጽሕ ገሩ ንመገዲ ንስሓን ተሓድሶን ክንዲ ንደሊ ብተስፋ ቍርጸት ንኹሉ ኣዋዲቕና ከይተነሳሕና ንመውት እዚ ዕጫ ከይበጽሓና ሎሚ ተነስሑ ተመለሱ ዝብል እዋን ረኺብና ኣሎና።

ኣብ መንበረ ኑዛዜ ክንቀርብ ግድነት እዩ፡

ኣብዚ እዋና ሓደ ንሰብ ከቢድዎ ዘሎ ኃጢአትን ዘይ ኃጢአትን ዝጠፍኦ ይመስል በዚ ምኽንያት ኣብ መንበረ ኑዛዜ ከይቕረበ ዘመናት ይሓልፍ፣ ነዚ ብዙሕ ምኽንያት ንፈጥረሉ ከብቲ ብዙሕ ነዚ ዝስዕብ ክንጠቅስ ንኽእል፡

- **ኃጢአት ዝብሃል የለን።** ክርስቶስ ንኹሉ ዕዳ ኃጢአትና ስለ ዝኸፈለልና ምድራዊ ሕይወትና ምስ ወዳእና ትኽ ኢልና መንግስተ ሰማይ ኢና እንኣቱ ስለዚ ምንዛዝ ኃጢአት ዝብሃል ካህናት ዝፈጠርዎ እዩ ዝብል መበቆል

ኃጢአት ዝኾነ ምኽንያት ነቕርብ። ገዛእቲ ንሰባት ምእንቲ ክገዝኡ ዝፈጠርዎ እምበር አምላኽሰ ብሓደ ወዱ አድሒኑና እዩ ዝብል ርድኢት። እዚ ንርእሰኻ ምጥፍፋእ እዩ።

- **አብ ካህን ምንዛዝ አየድልን።** ብቐጥታ አብ አምላኽ ዘይናዘዝ አብ ከማይ ሰብ ዘናዘዝ የብለይን ኢልና ባዕልና ንባይንና አብ አምላኽ ንናዘዝ እዚ እውን ሰብ ኃጢአቱ ምስ ከበዶ ሰብ እንተ ፈለጠሉ ስለ ዝኾብዶ ዘምጽኦ እዩ። ኢየሱስ ንሓዋርያቱ “ንሰኹም ዝአሰርክምዎ እሱር ንሰኹም ዝፈታሕክምዎ ፍቱሕ” ክብሎም እንከሎ ስልጣን ምፍታሕን ምእሳርን ሂብዎም ስለዚ አብ ካህን ምንዛዝ ድላይ አምላኽ እዩ።
- **ንዘይ ምንዛዝ ሓንሳብ ምስ አቶናዮ ናይ ዘይምንዛዝ ልምዲ ይሕዘና።** ከይተናዘዝኻ ነውሕ ምስ ገበርካ ብኡቢሉ ይተአታተወካ ሽዑ ምንዛዝን ዘይምንዛዝን ሓደ ኮይኑ ይስምዓካ። እዚ ነፍስ ቕትለት እዩ ንርእሰኻ ንሞት ትፈርድ አሎኻ ማለት እዩ። ከይተናዘዝኻ ዛሕሊ መንፈስ ክወርሰካ እንከሎ ቀስ ብቐስ ሕልናኻ ትቐትል ሓላፍነት ተጥፍእ አብ መጨረሻ ጉዕዞ ሕይወትካ አጥፊእካ እንስሳዊ ዘይሓላፍነታዊ ሕይወት ትነብር።
- **ትርጉም ኃጢአት አጥፊእና።** ኃጢአት ዘውርደልና ሳዕበን ዳርጋ ጠፊኡ። ዘይ ኩሉ ዝገብሮ እዩ። እዚ ኃጢአት አይኮነን እናበልና ባዕልና ንእንገብሮ ንደሊ። ንሕልናና ንቐትሎ ሽዑ ኃጢአት ክንገብር ከሎና አይንስከፍና።
- **ዘጋጊ ሰይጣን ከምዘሎ ዘይምእማን።** ሰይጣን ንደቂ ሰብ ካብ አምላኽ ምፍላይ እዩ ስርሑ። ንሱ ፍጡር አምላኽ ዝነበረ ግን ንአምላኽ ዝኾሐደ ንዘለዓለም ካብ አምላኽ ተፈልዩ ዝነብር ኩሉ ጊዜ ንሰብ ካብ አምላኽ ፈልዩ ናቱ ወገን ክገብር ዝፈታተን ሕሱም ጸላኢ እዩ። ነዚ የለን ምባል ንጸላኢኻ ባዕልኻ ኢድካ ምሃብ እዩ። ብዙሓት ብሰይጣን ተታሊሎም ዝተፈላለዩ ክፍአትን ዓመጽን ይገብሩ ልዕሊ ኹሉ ኹአ ንርእሶም አጥፊኦም ይነብሩ።

ሰብ መገዲ አምላኽ እንተ ሓዲጉ ብሓጢአቱ ተአሚኑ አብ አምላኽ እንተ ቐረበ እሞ እንተ ተጣዕሰ እምበር ካልእ መገዲ ድሕነት የለን። ብኢየሱስ ክርስቶስ ወዱ አቢሉ ድሕሪኡ ንቤተ ክርስትያኑ መፍትሕ መንግስተ ሰማይ ሂቡ መጋበሪ ስሬት ኃጢአት ከም እንረክብ ገሩና። “መርሆታት መንግስተ ሰማይት ድማ ኽህበካ እዩ። አብ ምድሪ ዝአሰርካዮ አብ ሰማይ እሱር ክኸውን እዩ። አብ ምድሪ ዝፈታሕካዮ ኹአ አብ ሰማይ ፍቱሕ ኪኸውን እዩ” (ማቴ 16:19) ዝብሎ ብኸመይ አብኡ ከምንለስ መገዲ ክሕብረና ኢሉ እዩ። መፍትሕ ዝሕዝ ሓላፍነት ዘልኦ እዩ። ንሱ እሙን ስለ ዝኾነ ዋና ገዛ መፍትሑ ይህቦ ንሱ ዝኸፈተሉ አብ ቤት ይኣቱ ንሱ ዘይከፈተሉ ኹአ አይኣቱን ስለዚ መፍትሕ ኑዛዜ ነቶም ብክህነት ሓላፍነት ዝለበሱ ካህናቱ ገሩ ከም እንረኽቦ ገርዎ። አብ ካህን ክንናዘዝ ድላይ አምላኽ እዩ።

አብ ዮሐንስ 20:21-23 “መንፈስ ቅዱስ ተቐበሉ ኃጢአቶም ዝጎደግኩምሎም ኪጎደገሎም ንዘይጎደግኩሙሎም ግና አይኪጎደገሎምን እዩ” እናበለ ንሓዋርያት ድሕሪ ትንሣኤኡ ዝሃዎም ሓላፍነት ንርኢ። ድሕሪ ጥምቀት ዝገበርናዮ ኃጢአት እምብኣር ብንስሓ ኢና እነጥፍኦ ንሱ ኹአ አብ ካህን ብምንዛዝ።

አብ ሓ/ት/ክ ቍ 1456 ከምዚ ይብል “አብ እግሪ ካህን ዝፍጸም መደብ ኑዛዜ ናይ ምስጢር ንስሓ ቀንድን አገዳስን ወገን እዩ። ድሕርቲ ጽፉፍ ዝኾነ መርመራ ጎልና እቲ ተነሳሒ ዝተረድአ ዓቢ ኃጢአት ኩሉ ፈጸሙ ጎቡእን ስቱርን ኮይኑ ነተን መወዳእታ ክልተ ትእዛዛት ዚጥምትውን ከይተረፈ አብ ኑዛዜ ዘርዚሩ ኪነግሮ ትሑዝ እዩ”።

ዝረስሐ ክዳናን ሰውነትናን ንሓጽቦ ምኽንያቱ ርስሓት መጀመርያ ንጥዕናና ጽቡቕ አይኮነን ድሕሪኡ ምስ ሰብ ክንሕወስ ጽረት ወሳኒ እዩ እናጨናኻ ምስ ሰብ እንተ ተሓወስካ ዘሰክፍ እዩ። መንፈሳዊ ርስሓት ክንሓጽብ ግድን እዩ። ስለዚ ተነሳሒ ክፍጽሞ ካብ ዘለዎ ተግባራት፡- “ጸጸት (ጣዕሳ) ቀዳማይ ቦታ ይሕዝ። ጸጸት ነፍሲ ብዝገበረቶ ኃጢአት ክትሓዝን ከላ። ነቲ ዝፈጸመቶ ኃጢአት ክትጽዮ። ዳግም ንኸይትምለሶ ኸአ ቍርጺ ፍቓድ (ውሳኔ) ክትገብር እንከላ እዩ” (ሓ/ት/ክ/ 1451)።

ቤተ ክርስትያን ሕጽቦት ነፍስና ብዝርኢ ክተስተምህረና እንከላ “አብ ዓቕሚ አእምሮ ዝበጽሐ ነፍስወከፍ ምእመን እንተ ወሓደ አብ ዓመት ሓደ ግዜ ነቲ ክብድ ዝበለ ኃጢአቱ ኪናዘዘሉ ይግደድ እዩ ዝኾነ ሰብ ዓቢ ኃጢአት ከም ዝፈጸመ እንተ ድአ ተረዲእዎ፤ አብ ኑዛዜ ንኺቐርብ ዘየኸእሎ ኩነታት እንተ ዘይሃልዩ፡ ንኺቐርብውን ዓቢይን ብቐድን ምኽንያት እንተ ዘይተረኺቡ፤ ወላ ዓሚቑ ስምዒት ጸጸት የሃልዎ፤ ናብ ኑዛዜ ከይቀረበን ፍትሓት ከይተቐበለን ቅዱስ ቍርባን ኪቐበል አይግብኦን” (ሓ/ት/ክ/ 1457)።

ዕለት ዕለት ድኹማት ፍጥረት ስለ ዝኾና ዓቢ ኃጢአት እኳ እንተ ዘይገበርና ንእሽቶይ ኃጢአት ንገብር ኢና ነዚ እውን ብኑዛዜ ክንሓጽቦ ግዱዳት ኢና። ሕልናና ክንሰርዕ ተጻይቲ አባና ዝርከብ ክፋእ ዝንባሌታት ክንዋጋእ ይግብኦና ምስጢር ኑዛዜ ነዚ ክንዕወት ይሕግዘና።

መደምደምታ :

ኃጢአትና ክንሳሕ ክንናዘዝ እንተ ኸአልና ጥራሕ ኢና አብ አምላኽ እንምለስ። ሕይወትና ግብርና አካይዳና ኩሉ ርኢና ክንክእል አሎና ሽዑ ንስሓ ኃጢአትና ክንጅምሮ ምእንቲ። አብ ሕይወትና ከይተመለስና ንጉዕዞ ንስሓ ክንተሓሕዞ አይክአልን እዩ። ተመለሱ ተነስሑ ንዝብል አምላኽ ክንሰምዖ እዮኑ እዩ። ልብና ዓጺና አይንንበር ነቲ ንልብና ከም ከውሒ ኮይኑ ዓጽዩና ዘሎ ሎሚ ንስበሮ ንእለዮ አብ አምላኽ ንመለስ።

አብ ወርሓት ፋሲካ ክንናዘዝ ጥቡቕ ትእዛዝ ቤተ ክርስትያን እዩ እዚ ኸአ አብ ትንሣኤ ክርስቶስ ብምሉእ ክንሳተፍ ንማለት እዩ። ኦ አምላኽ ፍጡርካ ክብሃል አይግብኦንን እዩ እንተ ኾነ ብዓኒ ምሕረትካ ተቐበለኒ ሓጢአተይ ተአሚነ አባኻ ክምለስ ጸጋኻ አበኒ ኢልና ንለምኖ።

ከምቲ በታኒ ውሉድ አብ ልብና አቲና ሎሚ ንንስሓ ኃጢአትና ተአሚና አብ ቤት አቦና ክንምለስ ነፍስ ወከፍና ጉዕዞና ንጅምር። ከም ሰብ ነነዌ ምሉእ ንስሓ እንተ ገበርና አምላኽ መሓሪ እዩ “ወደይ ጓለይ ጠፊኦምኒ ነሮም ሕጂ ግን ረኺቡዮም እናበለ አብ ቤቱ ክቐበለና እዩ” እምብኦር ከካብ ጠፊእናዮ ዘሎና ወጺእና አብ አምላኽ ንቐረብ።

ዝንሳሕ ልቢ ሂቡ አብ ሕቕፉን አብ ማሕበሩን ይጸንብረና።

አባ ንጉሠ ፍሥሓ